



Kwadru tal-Martirju ta' San Pietru fil-Bażilika tan-Nadur

informazzjoni ta' Mario Fenech



Huma hafna dawk il-Knejjes li fihom niltaqghu ma' kwadri nteressanti ta' San Pietru. UHUD minn dawn il-kwadri naraw fihom episodji mill-hajja mqanqla ta' dan il-qaddis kbir. Fi kwadri ohrajn naraw ix-xena tal-martirju kiefer tiegħu.

Wiehed minn dawn il-kwadri nsibuh fil-Bażilika ta' San Pietru u San Pawl tan-Nadur Ghawdex. Kwadru sabih ferm, xogħol ta' l-artist Dun Carlo Dimech li għamel diversi kwadri ohrajn għal din l-istess Bażilika tan-Nadur.

Hemm min jghid li dan l-artist Dimech kien minn Haż-Żebbug Malta – wild ġo familja tat-tajjeb. Kien mar jghix Ghawdex fir-rahall tan-Nadur għal raġunijiet ta' sahha, fejn dam sakemm miet nhar it-22 ta' Ġunju 1766 u ndifen fl-istess Bażilika.

Ma' dan il-kwadru tal-martirju ta' San Pietru huwa pinga wkoll dak tal-martirju ta' San Pawl għall-istess knisja – t-tnejn fis-sena 1750. Pinga wkoll il-kwadri

ta' l-erba' evanġelisti li jinsabu fl-Awla Kapitulari tal-Knisja.

Xogħol iehor importanti li għamel dan l-artist huwa l-kwadru titulari tal-Bażilika ta' Marija Bambina tax-Xaghra, Ghawdex. Dan sar fis-sena 1744, sitt snin qabel ma għamel dan il-kwadru. Nistgħu nghidu li dan l-artist kien kapaċi johloq ix-xena skond dak li tkun tirrifletti l-ġrajja. Fejn fil-kwadru tax-Xaghra naraw xena kollha serenita' u wċuh ta' ferh waqt it-Twelid tal-Madonna, fil-kwadru tan-Nadur nsibu xena kollha qilla u tbatija.

Fil-kwadru tal-Martirju ta' San Pietru naraw il-kapaċita' li kellu dan Dimech fejn tidhol l-anatomija, speċjalment fil-korp ta' San Pietru.

Hawnhekk l-artist żamm mat-tradizzjoni li ahna mdorrijin biha, dik li dan il-qaddis kien ta' statura xi ftit goffa. L-erba' manigoldi li qieghdin ihejju lil San Pietru għall-mewt tiegħu huma pprezentati mill-artist b' mod li jkomplu jżidu mal-kefrijja ta' din ix-xena.

Dettal importanti huwa dak tas-swaba' ta' l-idejn tal-qaddis u l-elm u ta' wiehed mill-manigoldi li jfakkarna fil-kwadri ta' Preti. Ta' min jghid li jidher fiċ-ċar sew kemm dan l-artist Dimech kien jimxi fuq il-linji artistici ta' dan il-pittur li hallielna bosta kwadri ta' valur artistiku kbir, speċjalment fit-tattika tal-kulur *chiaroscuro*.

Il-mod li bih l-artist pinga din ix-xena huwa wiehed ferm movimentat – b'wiehed mill-irġiel qieghed jara li s-salib jidhol sew fil-hofra mhejjija, żewg irġiel ohra qieghdin jarbulaw is-salib fil-waqt li r-raba' raġel qieghed jagħmel l-ahhar irbit ta' idejn San Pietru mal-ghuda tal-mewt tiegħu.

Kwadru li permezz tiegħu nistgħu nirriflettu fit-tul dwar dan il-qaddis kbir.

IL-FESTA T-TAJBA LIL KULHADD.

